

Fil-Qorti tal-Maġistrati (Malta)

Bhala Qorti ta' Ġudikatura Kriminali

Maġistrat Dottor Aaron M. Bugeja M.A. Law, LL.D. (melit)

Il-Pulizija

(Spettur Kylie Borg)

vs

Raymond McKay

Il-Qorti:

Wara li rat l-imputazzjonijiet miġjuba fil-konfront tal-imputat **Raymond McKay ID 394261M** u li permezz tagħhom gie imħarrek talli fl-14 ta' Marzu 2015 għall-ħabta ta' 07:45 fi Triq Dun Luret Callus, Ħaż-Żebbuġ :

1. Kiser il-bon-ordni u l-paċi pubblika b' għajjat u ġlied;
2. Talli ingurja u hedded lil Herman Mallia u Lorraine Mallia Mercieca bil-kliem.

Rat l-atti u d-dokumenti eżebiti;

Semgħet il-provi prodotti;

Semgħet it-trattazzjoni tal-partijiet;

Il-motivazzjonijiet tas-sentenza

Ikkunsidrat :

Illi f'dan il-każ, il-partijiet kollha involuti u li kienu jinsabu mixlija separatament bit-twertieq ta' reati kriminali, minkejja li kien hemm pendent i tali azzjonijiet kriminali kontrihom, u minkejja l-grad ta' qrubija bejn Raymond u Wayne McKay fuq naħa u Lorraine Mallia Mercieca u Herman Mallia fuq in-naħa l-oħra, xorta waħda għażlu li jixhdu f'din il-kawża, minkejja t-twissijiet li l-Qorti tagħthom dwar id-drittijiet rispettivi tagħhom, inkluż dawk li jistgħu jitolbu li ma jwiegħbu mistoqsijiet li bit-twegibiet tagħhom, dato l-allegat involviment tagħhom fil-fatti li taw lok għall-każ de quo, setgħu jinkriminaw lilhom infushom jew setgħu jinkriminaw lil qarib rispettiv tagħhom.

Illi fil-kors tax-xieħda kien evidenti għal din il-Qorti li bejn il-partijiet tnislet sens ta' pika u attrit li ma għandhiex tkun bejn il-girien. Izda f'dan il-każ din qabżet il-limitu permissibbli mill-Ligi.

F'dan il-każ ma kienx hemm ix-xieħda kontrastanti tad-*dramatis personae* hawn fuq imsemmija, izda wkoll ix-xieħda tax-xhud estraneju Charles Borg. Il-Qorti tat il-piż li jixraq lid-desposizzjoni ta' dan ix-xhud li assista għall-partijiet l-aktar importanti għall-incidenti li sawru dan il-każ.

Il-Qorti ordnat li x-xiehda kollha tiġi registrata u għalhekk dak li qalu x-xiehda mhux ser jiġi rikapitolat f'din is-sentenza. Jingħad biss li din il-Qorti temmen il-verżjoni tal-fatti kif rakkuntati minn dan ix-xhud b'mod partikolari.

Il-provi prodotti jwaslu lil din il-Qorti li, fiċ-ċirkostanzi tal-każ, tikkonkludi lil hinn minn kull dubju dettat mir-raġuni li l-imputat f'dan il-każ kiser il-bon-ordni u l-paċi pubbliku b'għajjat u ġlied. Jidher li l-imputat daħal f'din l-istorja mingħajr bżonn. Izda minn meta daħal fiha, l-atteggjament tal-imputat kien wieħed imqanqal. Anzi minn dak li xehdet Lorraine Mallia Mercieca jirriżulta li l-imputat stqarr diversi kliem dispregjativi fil-konfront tagħha u ta' żewġha. Hi tixhed li l-imputat għajjarha "qaħba" u li toħroġ bil-partijiet intimi tagħha barra u li kull raġel li hemm fit-triq ġennitu! Skont dak li kompliet tgħid, l-imputat għajjar ukoll lil żewġha bħala "kornut". Dawn huma espressjonijiet xejn kumplimentużi u bla dubju ingurjużi. Charles Borg jixhed ukoll li semgħa lil Raymond McKay u lil ibnu jgħidu kliem vulgeri, għalkemm ma kienx f'qagħda li jirrepeti xi kliem semgħa.

Biss mix-xiehda tal-istess Charles Borg, jirriżulta li fil-fatt hu wkoll kien ipprova li jmur biex jipprova "jzomm" lill-imputat u lil ibnu. Hu jgħid li dawn kienu imdawrin ma Herman Mallia u dan ix-xhud prova jzommmhom biex ma jmissux lil Herman u biex ma tkomplix taggrava s-

sitwazzjoni. Lil Herman raħ f'rokna u "l-oħrajn" – McKay missier u iben – kienu fuqu. Biss ġew ukoll xi nies oħra u lil Wayne McKay warbuh lil hemm. Biss mistoqsi mill-Qorti speċifikament x'rahom jagħmlu fil-konfront ta' Herman Mallia, McKay missier u iben, dan ixhud stqarr : "hawn jippruvaw iħebbu għalih hu" – għalih spjega li kien qed jirreferi għal Herman Mallia. Apparti minn hekk, aktar l-isfel fix-xieħda tiegħu, Charles Borg jgħid li Herman Mallia laqqat xi daqtejn ukoll mingħand dawn it-tnejn minn nies in kwantu jtenni (a fol 10 tat-traskrizzjoni tad-deposizzjoni tiegħu) li "blows were thrown" u fuq mistoqsija tal-Qorti dan l-istess xhud wieġeb li dawn id-daqqiet ingħataw minn Raymond u Wayne McKay lil Herman Mallia (għalkemm stqarr diversi drabi li lilu ma messewhx).

F'dan il-kuntest, il-Qorti temmen li r-reati kontravvenzjonali li bihom jinsab mixli Raymond McKay jirriżultaw privati soddisfaċentement sal-grad rikjest mil-Liġi.

DECIDE :

li qieghda ssib lill-imputat ħati tal-imputazzjonijiet miġjuba kontra tiegħu u wara li rat l-Artikoli 338(dd) u 339(1)(e) tal-Kodiċi Kriminali qegħda tikkundannah għal ammenda ta' mitt euro (€100) u wara li rat l-Artikolu 383 tal-Kodiċi Kriminali, sabiex tipprovdi għas-sigurta ta' Herman Mallia u ta' Lorraine Mallia Mercieca kif ukoll sabiex jiġi

mħares l-bon-ordni u l-kwiet tal-pubbliku qegħda torbot lil ħati taħt obligazzjoni tiegħu innifsu għal perjodu ta' tnax il-xahar millum taħt penali t'elċejn euro (€2000).

Mogħtija illum il-25 ta' Settembru 2015 fil-Qrati tal-Ġustizzja, Valletta.

Aaron M. Bugeja.